

పాత సాంప్రదాయం

1

బతికి ఉండగా శేషగిరిరావు కలెక్టరీ చేశాడనీ, మధుసూదనరావు బి. ఏ. పరీక్షలో మొదటి క్లాసులో మొదట వచ్చేడనీ కాదు మధుసూదనరావుకు సోమ సుందరంగారు పిల్లనిచ్చింది.

శేషగిరిరావుగారూ, సోమసుందరంగారూ చిన్నతనంనంచీ ప్రాణ స్నేహితులుగా ఉండేవారు. ఇద్దరికీ వివాహాలయినా సంసారాలు నెత్తినిపడ్డా, ఉద్యోగాల్లో ప్రవేశించినా, ఎవరూ కలిగినా వారిమధ్య ఉన్న బంధం తెగలేదు. ఎవరో వారిద్దరి స్నేహితం చూచి అన్నట్టు ఒకరు ధార్యా ఒకరు భర్తా అయి పుట్టినట్టయితే అంత అన్యోన్యం కల దంపతులు వేలుమడిచి చూపటానికి ఉండే ధైర్యం కారు. వారు ఒకరికొకరు వ్రాసుకునే ఉత్తరాలు చదివి తీరాలి.

శేషగిరిరావు చనిపోయే సమయానికి ఆయన రిటైరయినాడు. సోమసుందరంగారు పట్టణంలో ఒక న్యాయమూర్తిగా ఉంటున్నాడు. శేషగిరిరావు మరణవార్త విని సోమసుందరంగారు దుఃఖించక "ఇక మాకు ఒకరికొకరం కలిసి ఉండడానికి ఏమీ అభ్యంతరం లేదు. కాని వాడి చేతిమీదుగా కావలసిన కార్యాలు ఒకటి రెండు అట్టే ఉండిపోయినాయి. వాడికొక్కడే కుమారుడు. నాకొక్కతే కుమార్తె. దేవుడు మమ్మల్ని వియ్యం పొందమని ఏర్పాటు చేశాడు. ఇప్పుడైతే నా మించిపోయింది లేదు. ఈ క్షణంనించీ మధుసూదనరావుకు నేనే తండ్రిగా ఉండి, ఇప్పుడు శేషగిరి తన కొడుక్కు చేసుకోలేని సహాయం నే చేస్తాను." అనుకున్నాడు.

శేషగిరిరావుగారికి పితృతాత్పరతం ఒక నెంటు భూమి కూడా లేదు. ఆయన స్థితిలో ఉన్న మానవుడెవడైనా బాగా గడించి ఉండును. కాని ఆయన సంపాదనకు కనబడుతూన్నది ఎనిమిదెకరాలు మాత్రమే. ఆయన చనిపోయే సమయానికి మధుసూదనరావు బి. ఏ. పరీక్షలో చేరడానికి సిద్ధంగా ఉన్నాడు.

ఈ సమయంలో మధుసూదనరావుకు సోమసుందరం దగ్గరనుంచి ఉత్తరం వచ్చింది. ఆ ఉత్తరం చూచి మధుసూదనరావు ఆశ్చర్యపడ్డాడు.

"నీ తండ్రి నాకు ప్రాణ సమానుడు. నీ భవిష్యత్తును గురించి నీ తండ్రి ఏమేమి ప్రయత్నాలు చేసేవాడో అవన్నీ నేనుకూడా చెయ్యటానికి నీకేమీ అభ్యంతరం ఉండదనుకుంటాను. నీ తండ్రియందు నీకెంత నమ్మకం ఉన్నదో నాయందుకూడా అంత నమ్మకం ఉంటే నాకు చాలా సంతోషంగా ఉంటుంది."

సోమసుందరంగారిని మధుసూదనరావు ఒకటి రెండుసార్లు చూడేడు కాని ఆయన అతని మానసిక ప్రపంచంలోకి ఇంకా రాలేదు. ఈ ఉత్తరం చూడగానే మధుసూదనరావుకు ఆయనయందు ఒక విధమైన పక్షపాతం, అభిమానం కలిగింది. ఆయన చెప్పినట్టు అక్షరాలా చెయ్యాలనిపించింది. తన తండ్రి సోమసుందరంగారి రూపకంగా తనకు సలహా ఇస్తూన్నట్టుగా ఉన్నదతనికి.

ఇంతకూ ప్రస్తుతం సోమసుందరంగారు మధుసూదనరావుకు ఇవ్వదలచిన సలహా ఏమిటంటే, అతను మెద్రాసులో తన ఇంట్లో ఉంటూ బి. ఏ. చదవాలని. మధుసూదనరావు మారు చెప్పకుండా ఆయన ఆహ్వానం స్వీకరించేడు.

అతను బి. ఏ. చదివిన రెండేళ్ళూ సోమసుందరం గారింట్లో అల్లుడికి జరిగినట్టు జరిగింది. మొదటినించీ మధుసూదనరావుతో సోమసుందరం తన కుమార్తె లీలావతిని అతనికిస్తానంటూనే వచ్చేడు. చిన్నకారువారా ఇంట్లో ఎవరూ లేకపోవడంచేత లీలావతి మధుసూదనం ఒకరికొకరు తప్పనిసరిగా స్నేహితులై నారు. తనకు లీలావతినిచ్చి చేస్తానని సోమసుందరం అంటూండటం

వల్లనో, లీలావతి అప్పటికే పన్నెండేళ్ళు నిండిన పిల్ల కావటం చేతనో మదుసూదనరా వామెను కొత్తలో తప్పించుకు తిరిగేవాడు. కొద్ది కాలంలో ఆ బిడియం పోయిందతనికి. దానికి కారణం సగం లీలావతి తనతో స్వేచ్ఛగా మాట్లాడటం కూడా కావచ్చును. అదీకాక అతనామెకు రోజూ ఉపాధ్యాయత్వం చెయ్యవలసి వచ్చింది. అంతవరకు ఇంటిదగ్గర చదివి ఆ కిందటి సంవత్సరం లీలావతి నాలుగో ఫారంలో ప్రవేశించింది ఆశకొద్దీ.

సోమసుందరంగారింట్లో అంతా నూతన సంప్రదాయం. మొదట్లో ఈ పద్ధతంతా మదుసూదనరావుకి కొత్తగా ఉన్నా త్వరలోనే అతడు దీనికి అలవాటు పడిపోయినాడు. రెండేళ్ళు గడిచిన తరువాత అతనికి పద్ధతే ంజాగా ఉన్నట్టు తోచింది.

మదుసూదనరావు బి. ఏ. పూర్తయింది. కొలిచినట్టు లీలావతి స్కూలు చదువూ పూర్తి అయిపోయింది. మదుసూదనరావుకూ, అతని తల్లికీ, తదితర బంధువులకూ ఏ విధమైన అభ్యంతరం లేకపోతే ఆ వేసవిలో మదుసూదనరావుకు లీలావతినిచ్చి చేస్తానన్నాడు సోమసుందరం.

“పిల్ల పెద్దదని మీ బంధువులు అభ్యంతరం చెప్పవచ్చును. కాని ఒక సంగతి మాత్రం రైర్యంగా చెప్పగలను. ఇప్పుడు శేషగిరి బతికి ఉంటే నీకు తప్పక లీలను చేసుకుంటాడు. నీకనుమానం అక్కర్లేదు. ఏ విషయంలోనూ వాడికొక ఆలోచనా అంటూ ఉండేది కాదు. నీకిష్టమయితే నాకింకొకరి అభిప్రాయంతో పనిలేదు. అదీకాక ఇప్పుడు రజస్వలానంతర వివాహాలు అనేకం జరుగుతూనే ఉన్నాయి. మనవారు ఆమోదిస్తూనే ఉన్నారు. ముందు నీ అభిప్రాయం చెప్పు.”

“నాకేమీ అభ్యంతరం లేదు లెండి!” అన్నాడు మదుసూదనరావు ఆలోచనతో.

“నీ కేమాత్రం అనుమానమున్నా నా నిర్బంధం లేదునుమా. నా పద్ధతులు లోకం యావత్తూ ఆమోదిస్తుందనుకోను, ఆమోదించటం నాకు ఇష్టమూ లేదు. నా కుమార్తె విషయం నాకుగల నమ్మకాన్నిబట్టి ఇంత కాలం వివాహం చెయ్య లేదు. అందుకని అందరూ లీల మాదిరిగా ఉంటారని నేనూహించుకోను. ఇంకొక రెవరై నా కొత్త సాంప్రదాయం తెచ్చి పెడితే నేనాగ్రహించుకోను. కాబట్టి నీకే మాత్రం ఇష్టం లేకపోయినా?”

మదుసూదనరావు నవ్వి తల ఊపుతూ “నాకభ్యంతర మేమిటి? నాకు ధాలా ఇష్టం కూడాను. మా బంధువుల విషయమే—”

"వారసుమతించరేమో మరి!"

"ఇది నా వివాహం."

"మంచిది. పెద్దవారి నెదిరించటం తప్పే కాని, మన మంచి చెడ్డలను, సుఖదుఃఖాలను తృణీకరించే వారిని నిరసించటమే నాకు మంచి పద్ధతిగా తనిపిస్తుంది. ఇంకొక విషయం చెబుతాను. వివాహాలమీద అంతులేని ధన వ్యయం నాకిష్టం లేదు. వివాహానికి స్వయంగా నువ్వేమీ డబ్బు ఖర్చుపెట్ట నక్కర్లేదు. ఈ డబ్బుంతా నీదే అవుతుంది. నీకయ్యే ఖర్చుకూడా నేనేపెట్టి నాకు తోచిన పద్ధతిగా వివాహం చేస్తాను. నీకు సమ్మతమేనా?"

"మీ ఇష్టం."

"సరే! ఒక పని చెయ్యి. వీలయినప్పుడు ఈ వివాహానికి లీల అభిప్రాయం కూడా కనుక్కో. నేనూ కనుక్కుంటాను. శతవిధాల దాని కింకొక అభిప్రాయం ఉండకూడదు."

మధుసూదనం లీలావతి అభిప్రాయం అడిగేడు. ఆమె ఏమీ చెప్పలేదు. కాని ఆనాడు వెన్నెలలో ఆమె ముఖంలో, కళ్ళలో అతనికేమి కనిపించిందో కాని ఆమెకు వివాహం ఇష్టమైనట్టు మధుసూదనరావు తృప్తిపడ్డాడు.

మర్నాడే తెలిసినవారు వచ్చి ముహూర్తం ఏర్పాటు చేశారు, ఆ రాత్రి మెయిలులో సోమసుందరం మధుసూదనరావు ముఖ్యులైన బంధువులనూ, స్నేహితులనూ స్వయంగా ఆహ్వానించటానికి బయలుదేరారు.

లోకానికి నోరూరుకోక పోవటం సహజమే. కాబట్టి మధుసూదనరావు డివిష్యత్తును సురించి రకరకాల ఊహలు అతని చుట్టూలో బయలుదేరినాయి. "మధుసూదనరావుకు సోమసుందరం కుమార్తెనిచ్చి చేస్తాడేమో?" "ఎక్కడై నా బావా అనుకాని వంగతోట దగ్గరమాత్రం వద్దు! ఏమిచూచి ఇస్తాడండి కుమార్తెను? చెప్పండి!" "నిజమే! అసలాపిల్లకు పెద్దదయేవరకూ వివాహం జరగదు! అప్పుడా పిల్ల ఏ ఐ.పి.ఎస్. నో చేసుకుంటుంది కాని మనవాడి ముఖం చూస్తుంగా? ఏదో చదవనుకూడా చదువుతున్నదట?" "అయితే మధుసూదనరావును అక్కడికి ఎందుకు రమ్మని పిలిచేడు?" "పిలిచాట్టయ్యా! నీదో ధోరణి! శేషయ్యకూ ఆయనకు స్నేహితం కాబోలు! లాంఛనగా రమ్మని ఉంటాడు. మనవాడు అన్నదేచాలునని వెళ్ళి కూర్చున్నాడు శలవులకైనా ఇక్కడికి రాకుండా! వాణ్ణి అక్కడ ఒక కుక్కకింద చూస్తుండరూ?" "బి, ఏ. పరీక్షలయినాయిగా వస్తాడేమోలే! ఈసారి తెలుస్తుంది సంగతంతా!"

అనుకున్న ప్రకారం రానే వచ్చాడు. మధుసూదనం పక్కన సోమసుందరం ఉండటం చూచి బంధు వర్గం చాలా ఆశ్చర్య పడ్డది.

సోమసుందరం మదుసూదనరావుచేత ముఖ్యులనందరినీ పిలిపించి, అందరి ఏదటా సంగతియావత్తూ బయటపెట్టేడు బంధువర్గం కొయ్యబొమ్మయి పోయింది. ఆశ్చర్యం, కోపం, అనూయ ఇన్నీ ఒక్కొక్కరిలో పొంగిపోతూ కూడా సోమసుందరం ఎదుట తలఎత్తలేక పోయినారు. ఒక్కరూ మాట్లాడలేదు! లోపల అందరూ ఈ వివరీత పరిస్థితికి ఆశ్చర్యపడేవారే. ఒకచెంప ఈ రజస్వలానంతర వివాహ ప్రయత్నానికి మండిపడేవారే; ఒకమూల మదుసూదనం అదృష్టానికి అనూయపడేవారే.

అందరి దారీ ఒకటి హనుమాయమ్మగారి దారొకదారి. ఆమెకు రజస్వలానంతర వివాహాలు ఇష్టం లేదు. ఆమెకు కొత్త సాంప్రదాయాలు తెలియవు. ఆమె బర్తకూడా తన అభిప్రాయాలకు ఆమెను బద్ధురాలిగా చెయ్యక ఆమె ఇష్టం వచ్చినట్టు పోనిచ్చేడు. ఆమెకు సోమసుందరాన్ని చూస్తే అమిత గౌరవం ఉన్నది. ఆమెకు కుమారుడి అదృష్టాన్ని చూసి అనూయ లేదు. కాని ఆమెకు ఈ వివాహం ఇష్టం లేదు. ఎంతమాత్రమూ లేదు! కుమారుడితో ఆ మాట అనేటందుకు అవకాశం దొరకలేదు. ఆమె మాట్లాడకుండా ఊరుకున్నది. ఆమెను సోమసుందరం తమ వెంటనే రమ్మన్నాడు. ఆమె అన్నిటికీ అంగీకరించింది.

మదుసూదనరావు సోమసుందరం అన్న మాటలనుబట్టి వివాహం తేలికగా జరిగిపోతుందనుకున్నాడు. కాని చాలా జయప్రదంగా జరిగింది. అనేకమంది పెద్దలు వచ్చి మదుసూదనరావునూ, లీలావతిని శ్లాఘించి వెళ్ళారు. మదుసూదనరావు వైపున వచ్చినవారు అతని తల్లి, స్నేహితులూ, ఒకరిద్దరు బంధువులూ మాత్రమే! మదుసూదనరావు పరివూర్ణంగా తృప్తి పడ్డాడు!

2

బి. ఏ పరీక్షలో మదుసూదనరావు అద్భుతంగా ప్లేసయినాడు. అతని ఉపాధ్యాయులతన్ని ఇంకా చదవమని ప్రోత్సహించారు. అతనికి చదువు ఆపుదామనిలేదు. కాని తల్లికూడా వచ్చి ఉంటే బాగుంటుందని అతనికి తోచింది. సోమసుందరం కూడా ఆమెను తీసుకొని రమ్మని సలహా ఇచ్చేడు.

మదుసూదనం స్వగ్రామం వచ్చేడు. అతనక్కడే ఉన్న పది గంటల్లో తల్లి రానని చెప్పటం, బంధువులు నోటికి వచ్చినట్టు పేలటం అంతా అయింది "ఇన్నాళ్లు కనిపెంచిన తల్లి విషమైంది? ఇంతకాలంనించీ ఉన్న బంధువులకన్న ఇవ్వాళ వచ్చిన మామగారెక్కువయినాడా? ఆయనవచ్చి అందర్నీ పిలిపించటం ఎంత అవమానం? వారు వచ్చేరా? రాలేదా? అని విచారించకుండా మూడు ముక్కు వేయించి— రజస్వల అయిన పిల్లకు! హరి! హరి!—" వారి మాటలు

మధుసూదనం లెక్కచెయ్యలేదు కాని అతని తల్లి విషయమే అతనికి చాలా బాధాకరంగా ఉంటూ వచ్చింది, ఆమెకెందు కంతకోపం?

మధుసూదనం తిరిగివచ్చి జరిగినదంతా సోమసుందరానికి చెప్పేడు. ఆయన రల ఆడిస్తూ "నేను మొదటనే ఊహించేను. దీనికి సిద్ధంగా ఉండాలి నువ్వు!"

లీలావతికి మాత్రం మధుసూదనం నిజం చెప్పలేదు.

"అత్తగారు రాలేదేం? నాకు అత్తగారి దగ్గర ఉండాలని చాలా రోజుల నించి మనసుగా ఉంది! అత్తగారు తల్లి తరవాత తల్లి కాదా? నేను మా అమ్మను ఎరుగను!" అన్నది లీల.

"మా అమ్మకు ఉన్నచోటు కదలటమంటే ఇష్టంలేదు!" అన్నాడు మధుసూదనం.

"ఎవరైనా ఈ పెళ్ళికి కోప్పడ్డారా? నిజం చెప్పండి!"

"కోప్పడ్డమెందుకు? మావాళ్ళకిష్టమే."

"అయితే ఎవరూ వచ్చేరు కారేం?"

"దూరమని."

"నాకు మన ఊరు పోదామని ఉన్నది."

"పోదాంలే."

"ఎప్పుడు?"

"ఇప్పుడేనా?"

"చిత్రం! నేనన్నానా ఇప్పుడేనని? ఎప్పుడన్నాను,"

"ఎప్పుడో పోదాంలే,"

"వేసవిలో పోదామా?"

"సిగ్గు అనుకున్నావా ఏమిటి?"

"అయితే చలికాలంలో"

"అబ్బ! మాట్లాడకు, లీలా! చిరాకుగా ఉన్నది."

డిశంబరు శలవులిచ్చేరు. మధుసూదనరావుకు స్వగ్రామంపోవటం ఇష్టం లేదు. లీలావతి పోదామని బతిమాలటం మొదలుపెట్టింది. హనుమాయమ్మగారికి ఒంటో సరిగాలేనట్టు కూడా తెలిసింది. వెంటనే మధుసూదనరావు భార్యతో ప్రయాణమైనాడు స్వగ్రామంకు. దారిలో అతను భార్యతో "ఒకటి రెండు రోజులుండి తిరిగి మెద్రాసు పోదామంటే మాత్రం వీలువదదు. శలవులల్లా అక్కడే ఉండాలి!" అన్నాడు.

"నేనన్ను చూడండి." అన్నది లీలావతి.

కొడుకునూ కోడల్ని చూచినప్పుడు హనుమాయమ్మకు సంతోషమేమైనా కలిగితే అది పైకి కనిపించలేదు. ఎవరో బంధువులు వచ్చినట్టు ఆమె వారికి కాళ్ళు కడుక్కోతూనీ నీళ్ళిచ్చి, కూర్చోబెట్టి మర్యాద చేసింది.

హనుమాయమ్మ ఒంట్లో నయంగానే ఉంటూన్నది. ఈసారి మధుసూదన రావును ముఖాన ఎవరూ ఎమీ అనకపోయినా అతని ఆందోళన తగ్గలేదు. ఇంకొకరికి తనమీద కోపం ఉన్నదని అతనికి భయంలేదు కాని, తనవల్ల ఎంత మంది మనశ్శాంతి భంగమవుతూన్నదోనని భయంమాత్రం అతనికున్నది. తన తల్లై తనతో సరిగా మాట్లాడదు. వారంరోజులు గడిచేయి.

ఒకరాత్రి లోజనాలవేళ హనుమాయమ్మ పీటలువేస్తూ దూరంగా నిలబడి ఉన్న కోడల్ని చూచి "కాస్త మంచిసీక్మయినా పెట్టరాదా? వంటలూ వడ్డనలూ చెయ్యకపోతేమానె!" అన్నది పరుషంగా. లీల ఒక్కసారి భర్తవైపు చూచి, నీళ్ళుపెడుతూ, చిన్నబుచ్చుకున్న గొంతుతో "నేనింకా వంటాఅదీ నేర్చుకోలేదు. కాని నా చేతనయినపని చెయ్యనా? అడగడానికి మీకు స్వతంత్రంలేదా!" అన్నది.

"చదువుకున్నవాళ్ళకు నేనెక్కడ సమాధానం చెప్పగలను?" అన్నది హనుమాయమ్మ ఎగతాళిగా.

ఆరాత్రి లీలావతి భర్తఎదుట తలఎత్తలేదు, మధుసూధనరావు భార్యను దగ్గిరికి తీసుకుని ఆమె తలమీద ముఖంపెట్టి మృదువుగా "లీలా! కోపం వచ్చిందా మాఅమ్మ అన్నమాటకు?" అన్నాడు. ఆమె సమాధానం చెప్పలేదు.

"నేనేంచెయ్యను? లీలా! నా మనస్సెంతకష్టపడుతూన్నదో ఎరుగుదువా? ఆమె అనే మాటలు పాటించకు."

లీల తలఎత్తి తడికళ్ళతో అతనివంకచూచి "నాకామెను చూస్తే కోపం లేదు. ఆమెనుచూస్తే నాకు ఎంతో అభిమానం నాకు. అలాంటప్పుడు ఆమెను లెక్కచెయ్యకపోవటం తృణీకరించటంకాదా? నేనలాచెయ్యలేను. ఆమె నన్నర్థం చేసుకోలేదే అది నాకు చాలాకష్టంగా ఉన్నది. ఆమాటలింకొకరంటే నేను నిశంగా లెక్కచెయ్యను."

"నిన్నర్థం చేసుకుంటే ఆమెనిన్ను నెత్తిన పెట్టుకోదా నామాదిరిగా? అర్థం చేసుకోవాలని ప్రయత్నం చెయ్యదు. అదీచిక్కు."

"అసలు తప్పుమీది."

మధుసూదనం నవ్వి "ఏమిటది?" అన్నాడు.

"కోప్పడనంటే చెబుతాను."

“నిన్ను కోప్పడతానా?”

“అయితే, చూడండి. ఆమెఎదుట మీరు నామీద అభిమానంచూపుతే ఆమెకూ నామీద అభిమానం ఏర్పడుతుంది. ఆమెఎదుట మీరు నాకు దూరమైపోతారు. ఒక్కసారి నావంక బాగా చూడనైనా చూడరు. అవునా?”

“అదా సువ్వు కనిపెట్టింది. సువ్వున్నమాటలవల్ల ఒక ఆలోచన తట్టింది. ఇంతకన్న మంచి ఉపాయం చెబుతానువిను.”

“చెప్పండి చూతాం.”

ఎవరో వినేటట్టు మధుసూదనరావు ఆమెచెవిలో రహస్యంగా చెప్పేడు. ఆమె సరిగా వినిపించుకోకుండానే “వద్దు! వద్దు!” అన్నది సప్యతూ.

“కాదు! అదే ఉపాయం.”

“కాదు!”

“అవును!”

“కాదు!”

“లీలా!”

“అబ్బ! నామాటవినండి అది నాకు బాగుందను.”

“రెండురోజులు చూడు.”

“పోనివ్వండి మీ ఇష్టం.”

“సీకిష్టంకానూ?”

“ఎంత పట్టుదల? నాకిష్టం కాకుండా ఉంటుందా మీకిష్టమయితే? అదిసరే కాని నామీద అత్తగారు చాలామాటలు చెప్పేరు అందరితోనూ.”

“ఎప్పుడు?”

“సాయంత్రం”

“ఏమని?”

“అత్తగారన్నారకదా— మీచుట్టాలెవరో చాలామందివచ్చేరులెండి సాయంత్రం మీరు లేసప్పుడు — వారితో అత్తగారన్నారు ‘వారంరోజులనించి వంట నేనే చేస్తున్నాననుకోండి! వంట చేస్తాననుకూడదాఅది?’ — నేను! — ‘అదేనా? ఒక్క పనిలోకిరాదద్రా! చెప్పకుంటేనమ్మరు!’ అన్నారు. అందరు ‘నమ్మకేం? మాకు మాత్రం తెలియదా ఏమిటి?’ అన్నారు. కాదుకాని అత్తగారేంమాట్లాడుతున్నా నాకు తమాషాగా ఉంటుంది. నన్ను ముఖాన అనకపోతే నాకేం కష్టంగా ఉండదు. మీతోడు! నాకామెనుచూస్తే కోపమన్నమాటరాదు. తొందరపడి అన్నారే అని కష్టంగా ఉంటుందికాని.”

“నా ఉపాయంతో అన్నీ వదులుతాయి, చూడు.”

మర్నాడుదయం అయింది.

హనుమాయమ్మగారు కోడలు పనిలోకి రావటంచూచి లోపల ఆశ్చర్యపడి, పైకి సగందెప్పుగా సగం నిజంగా, 'అప్పుడే ఏంతోందరలే! మెల్లిగా నేర్చుకుందువుగాని పనులు. ముందరనే పెద్దపనులుచేస్తే నువ్వు చేసినట్టాకాదు, మళ్ళీ నాకు చెయ్యటం తప్పదు.' అన్నది.

శీల తలవంచుకుని సమాధానం చెప్పలేదు. హనుమాయమ్మ తృప్తి పడ్డది. త్వరలోనే ఆమె తృప్తిపడటానికొక కారణం లభించింది.

హనుమాయమ్మ కోడలిమీద అదుపుచేసి తృప్తిపొందుదామనే స్వభావం కలదికాదు. ఆమె అభిప్రాయం స్త్రీ భర్తకూ, అత్తగారికీ భయంభక్తి చూపించి సేవచెయ్యాలని, ఆమె ఆవిధంగానే ప్రవర్తించింది. మొదటినుంచీ ఆమె అనుమానం శీలావతి ఇంకొక లోకంతో సంబంధించిన మనిషి; ఆమె సరియయిన కోడలూ, భార్యకాదనీ; అత్తగారికీ భర్తకూ మించిపోతుందని.

ఈ వారంరోజుల్లో శీలావతి ప్రవర్తన ఆమె అనుమానాన్ని రద్దుచేసే మాదిరిగాలేదు. కాని ఈ విషయం సగం అనుమానం తీరింది. ఈరోజున తనకు సంబంధించినంతవరకు తీరినట్టే. మదుసూదనరావే స్థితిలో ఉన్నాడు? ఆమెచేతులో కీలుబొమ్మ అయిపోయినాడా? కొద్దిసేపట్లో ఆ అనుమానం కూడా తీరింది.

ఆరోజుల్లా మదుసూదనరావు భార్య విషయం చాలా చిరాకుతో ఉన్నాడు, ఉన్నట్టుండి అయినదానికీ కానిదానికీ విసుక్కుంటూ. శీలావతి నోరు తెరవలేదు. హనుమాయమ్మకు పెద్దబరువు వదిలినట్టుంది. అన్నమంథా పట్టి చూడనక్కర లేదు. శీలావతి చాలాసాదువు.

హనుమాయమ్మకే చిర్రంగా, ఆమెకు కోడలిమీద ఆ కాస్తఅనుమానం పోగానే కోడల్ని చూస్తే చాలా అభిమానం కలిగింది. ఆమె తనకోడలుకడ! అప్పుడే ఎంతమందో తనకు "నీకోడలెంత చక్కనిదమ్మా! పూర్వపుణ్యం! రవ్వలాంటిపిల్ల! బుద్ధికూడా మంచిదై తేనా -" అంటూంటే తాను వారికన్దంవచ్చి "బుద్ధికేంగాని పనివిషయంలో - ఏమేమిటో అన్నది. ఆదంతా ఇప్పుడెందుకు? తనదే పొరపాటు! "మంచి బుద్ధిమంతురాలయితే పనిపాటలకేం! దానికి పనిచెయ్యవలసిన అగత్యం ఏమిటి? పిల్లకాస్త గారాబంగా పెరిగిందేమో, పనిపాటా చేతకాదు!"

ఆరోజు ఇరుగుపొరుగులతో తన కోడలి విషయం ముచ్చటించేటప్పుడు హనుమాయమ్మ గారిధోరణి ప్రేవిధంగా ఉన్నది.

రెండుమూడురోజుల్లో హనుమాయమ్మ పూర్తిగా మారిపోయింది. పూర్వ కాలపు వారికి భార్యభర్తలకు ప్రేమనేది ఎక్కువగా చూడరు. వారికి భార్య పడుతూండడం భర్త అంటూడడం సహజంగా ఉంటుంది. అందువల్ల కుమారుడు కోడల్ని కనరటం ఎక్కువయినా హనుమాయమ్మ ఎక్కువ పట్టించుకోలేదు. ఆమెకు కొడుకు నటిస్తున్నాడని అనుమానం కూడా పోలేదు. తల్లి చూస్తుండగా అతను భార్యవైపు చూచి కూడా ఎరగడు. ప్రేమపూర్వకంగా మాట్లాడి ఎరుగడు.

నానాటికి మధుసూదనరావు అగ్రహం ఎక్కువ కావటం మొదలుపెట్టింది. హనుమాయమ్మ కొడుకును చూచి ఆశ్చర్యపడటం మొదలుపెట్టింది, ఎన్నడూ అతనంత కోపం ఎరుగడు. ఏమిటి ఉపద్రవం? నిష్కారణంగా కూడా! చివర కామెకు కొడుకును చూస్తే ఒకవిధమైన భయం ప్రారంభమయింది. కోడలు ముఖం చూడగానే ఆమెకు ప్రేమ పొంగిపోయేది. కొడుకూ కోడలూ ఒకచోట ఉంటే, ఎప్పుడు కస్సుమంటాడో అని ఆమెనేదైనా పనిమీద పంపేనేది. మధుసూదనరావు భార్యను అసందర్భంగా తప్పులు పట్టేవాడు. తప్పుకాదని లీలవైపున తల్లి వాదనకొస్తే పశ్చాత్తాపపడక "అయితే మాత్రం?" అనేవాడు.

కొడుకూ కోడలూ వచ్చి ఇరవై రోజులయింది. హనుమాయమ్మకు కోడలంటే ప్రాణమయి పోయింది. ఇప్పుడామె కోడలి విషయం అందరితో చెప్పటం "ఏమోననుకున్నాను. దానికి పాపం నోట్లో నాలిక లేదమ్మా" అని.

ఒకరాత్రి మధుసూదనరావు భోజనంచేసి ఎక్కడికో వెళ్ళేడు. ముఖం మటమటలాడుతూ ఆరోజుల్లా అతను భార్యమీద మండిపడుతూనే ఉన్నాడు.

హనుమాయమ్మ మనస్సులో ఏదో దిగులు బయలుదేరింది. పదిగంట లయింది. లీలావతివెళ్ళి పడుకున్నది. అరగంట గడిచింది. చరచరా మధుసూదనరావు ప్రవేశించేడు.

"అమ్మా!"

"ఎక్కడికి పోయినావురా? నాయనా!"

"ఎక్కడికిలేదు కాని నాకు బయట మంచం వేస్తావా?"

"అదేమిటా?"

"నేను రోపల పడుకోలేకుండా ఉన్నాను — దోమలు!"

"ఛా! అన్నీవట్టిదే! వెళ్ళిపడుకో!"

"నీకు తెలియదమ్మా!"

"ఒకసారి ఇట్లాకూర్చో!" మధుసూదనరావు తల్లి మంచంమీద కూర్చున్నాడు.

హనుమాయమ్మ పదేశకు మళ్ళీ కొడుకు తల చేత్తో నిమురుతూ,
“పాపం, దాన్నెంనుకురా మరీ అంత వ్యధ పెట్టటం. నిజంగా అది చేస్తున్న
తప్పుకటి చెప్పు! అది ఎంత అమాయకురాలు! చిన్నప్పుడెంత నెమ్మదిగా
ఉండేవాడివి! ఆ నెమ్మది ఏమైపోయిందిరా? నాయనా! నామాట వినవూ?”

“వింటాను!” అన్నాడు మధుసూదనం. అతనికళ్ళు నీళ్ళతో నిండినాయి.
అటువంటి తల్లి! ఆమెను మోసగించనలసిరావటం! లేకపోతే ఈ విరుద్ధ సాంప్ర
దాయాలు ఏవిధంగా కలవను?

“వెళ్ళి లోవల పడుకో!”

మాట్లాడకుండా మధుసూదనరావు లోవలికి వెళ్ళేడు. లీలావతి మంచం
మీద బోర్లా పడుకున్నది.

మధుసూదనం అమెను వెళ్ళికిలా తిప్పి “లీలా! ఏమిటది? ఏడుపే? నాకు
నిజంగా కోపం వచ్చిందనే? నువ్వు నిజంగా అంత అమాయకురాలివా?”

లీల కళ్ళు తుడుచుకుంటూ “అదికాదు. పాపం ఆమెలో ఎలా ఆబద్ధా
లాడేరు? అంత మంచిమనిషి లేదు. మీరు ఒంటరిగా ఉంటే నన్నింకా కోప్పడతారని
ఈసారి ఆమె కూడా మనతో వస్తానన్నారు.”

“బేప్! నేను చెప్పలేదూ నా ఉపాయం పారుతుందని?”

“ఇక మీ ఉపాయం మాని నేను చెప్పినది కూడా చేసేయాడండి!”

“సరే అయితే!” అంటూ మధుసూదనరావు భార్యను చేతుల్లోకి తీసుకుని
ముద్దుపెట్టుకున్నాడు.

(వ్రథమ ముద్రణ : సెప్టెంబరు 1931, గృహాలక్ష్మి)